

ڈاکٹر زاہد منیر عامر

صدر نشین 'مسند ظفر علی خان' ادارہ علوم ابلاغیات، جامعہ پنجاب، لاہور

کشمیر: ضیغم لولابی کشمیری کی بیاض میں

Dr. Zahid Munir Amir

Chairman, Zafar Ali Khan Chair, Mass Communication, Department Punjab
University, Lahore

Kashmir : In the Poetry of Zaigham Loalabi Kashmiri

Kashmir always remained an important subject in Urdu poetry. Allama Muhammed Iqbal wrote many poems about freedom of Kashmir. In his book Armghan-e-Hijaz he created a fictitious poet Mullahzada Zaigham Lolabi , who speaks for Kashmiris. In this article the thoughts of Lolabi , which replicates Iqbal's thought are presented.

خطہ کشمیر سے اقبال کے تعلق کی ایک سے زیادہ جہات ہیں ایک تو یہ کہ ان کے بزرگوں کا تعلق کشمیر سے تھا اور اس اعتبار سے کشمیر ان کا آبائی وطن ہے اور وہ خود کو جنت کشمیر کا ایک پھول قرار دیتے ہیں اور دوسرے انسانیت کا ایک درد مند شاعر ہونے کے ناطے دنیا کے مظلوم و مقہور خطوں اور ان کے ستم رسیدہ لوگوں سے اقبال کو جو ہمدردی اور تعلق ہے اس حوالے سے کشمیر ان کا موضوع ہے۔ تعلق کی ایک اور جہت زمانہ اقبال میں ہندوستان کی غلامی کی طرح اہل کشمیر کی غلامی بھی ہے۔ جس نے اقبال کو بھی دکھی کیا اور انھوں نے کشمیریوں کو غلامی سے نجات کی راہ دکھائی..... وہ کشمیر کو جنت ارضی کہتے ہیں جس کے چشموں کا تڑپتا ہوا پانی سیماب کی طرح روشن ہے اور جس کی فضائیں مرغان سحر کے نغموں سے مسحور ہیں جو اپنے حسن و جمال میں ایران صغیر کہلاتا ہے۔ یہاں کے باسی نجیب الفطرت، ہنرمند اور تازہ دماغ ہیں لیکن ان کے ہنرمندوں کی محنت سے دوسروں کے کاشانے آباد ہیں جبکہ غریب کشمیری کا بدن خود تار تار ہے ۲ اقبال کہتے ہیں کہ کشمیر کی صورت حال دنیا پر روشن ہے جس کی تفصیل بیان کرنے کی ضرورت نہیں ہے:

حاجت نہیں اے خطہ گل شرح و بیاباں کی

تصویر ہمارے دل پر خوں کی ہے لالہ ۳

یعنی غلامی نے کشمیریوں کا دل خون کر دیا ہے ان کے خون کی یہی رنگت کشمیر میں کھلنے والے سرخ گلابوں میں دیکھی جاسکتی ہے۔ غلامی جب آتی ہے تو صرف سیاسی اقتدار سے محرومی کا سامنا ہی نہیں ہوتا بلکہ غلامی، قوم کے اخلاق کردار پر اثر انداز ہوتی ہے اور اس کے نتیجے میں روحیں مضحل ہو جاتی ہیں، طبائع، زندگی کی جدوجہد میں شریک ہونے کی بجائے رہبانیت کی راہ کو اختیار کرنے لگتی ہیں زندگی میں تحریک کی جگہ ٹھہراؤ آ جاتا ہے

اور لوگ ارضی حقائق سے نظریں چراتے ہیں اور موت کو زندگی کا خاتمہ سمجھنے لگتے ہیں۔ شیاطین ملوکیت اتنے چالاک ہوتے ہیں کہ وہ غلامی کی سیاہ رات کو سحر بنا کر پیش کرتے ہیں۔ ایسے میں حق کی راہ بھی دھندلا جاتی ہے اور عام نگاہیں باطل کو حق سمجھ لیتی ہیں۔ محکوم اگر ذہنی محکومی کی حالت میں طلب حق کے سفر پر بھی نکلتا ہے تو گمراہ ہو جاتا ہے اس کی حیثیت خود مردہ و خود مرقد و خود مرگ منجات کی ہو جاتی ہے۔

اقبال کا کہنا ہے کہ دنیا تبدیل ہو رہی ہے ہر قوم کے افکار میں تلاطم برپا ہے مشرق میں خاص طور پر اتنی تبدیلیاں آرہی ہیں کہ صور سرائیل کے انتظار میں قبروں میں پڑے مردے بھی حشر اٹھانے پر آمادہ ہیں۔ تیتڑ جیسے کمزور پرندوں میں بھی شاہیں جیسی جرات پیدا ہو رہی ہے یعنی کمزور قومیں بھی اپنا حق طلب کر رہی ہیں، جس سے ظلم و ستم پر آمادہ شکاری حیران ہیں..... اور کشمیریوں کے لہو میں تو آتش چنار روشن ہے اور جس خاک کے ضمیر میں آتش چنار ہوا سے سرد کرنا ممکن نہیں ہوتا..... قوم میں پائی جانے والی جرات و جسارت کو پروان چڑھانا اور آزادی کی راہ روشن کرنا لیڈرشپ کا کام ہوتا ہے۔ اقبال کے خیال میں کشمیری سچی لیڈرشپ سے محروم ہیں ایسی لیڈرشپ جو ضرب کلمی رکھتی ہو اور جس کے پاؤں پر سوز دل ہو، نور فراست ہو، جو نفعان سحر سے آشنا ہو اور جس کی نفعان سحر مردہ دلوں کو بیدار کر دے۔

نصیب خطہ ہو یارب وہ بندہ درویش

کہ جس کے فقر میں انداز ہوں کھیمانہ

کشمیریوں کی لیڈرشپ سے محرومی کا بیان کرتے ہوئے دیکھیے اقبال کے دل پر درد کی آواز نے کیسا جادو جگا دیا ہے:

ملا کی نظر نور فراست سے ہے خالی

بے سوز ہے میخانہ صوفی کی مے ناب

اے وادی لولاب

بیدار ہوں دل جس کی نفعان سحری سے

اس قوم میں مدت سے وہ درویش ہے نایاب

اے وادی لولاب ۵

اقبال نے اپنی شعری تصنیف ارمغان حجاز کے آخر میں ملا زادہ ضیغم لولابی کشمیری کا بیاض کے عنوان سے ایک تصوراتی شخصیت کے افکار پیش کیے ہیں جو دراصل اقبال ہی کے خیالات ہیں، یہ مطالعہ انھی اشعار کے حوالے سے پیش کیا جا رہا ہے، ان میں ایک مقام پر آزاد اور غلام کی سوچ کا تقابل بھی پیش کیا ہے ان کے مطابق غلام دل مردہ و افسردہ ہوتا ہے وہ اچھے دنوں کی آمد سے ناامید ہوتا ہے، اس کی طبیعت میں صلابت اور چٹنگی نہیں ہوتی، اس کے پاس دیدہ نمناک تو ہوتا ہے لیکن فلک شگاف آہ سحر گاہی نہیں ہوتی، وہ اخلاص و مروت سے محروم ہوتا ہے، اس کا مزاج قانونی ہوتا ہے، وہ انسانیت پر بے جان قوانین کو ترجیح دیتا ہے اس کا ذہن اپنے تئیں بڑا منطقی ہوتا ہے لیکن وہ یہ نہیں جانتا کہ قانون انسانوں کے لیے بنائے جاتے ہیں انسان قوانین کے لیے نہیں..... اس کے برعکس آزاد اور اس کی سوچ کیا ہوتی ہے؟ آزاد کے ارادوں اور عزائم میں چٹنگی ہوتی ہے وہ ایک مضبوط کردار کا مالک ہوتا ہے اس کا دل روشن اور اس کی سانسیں زندگی کی حرارت سے بھر پور ہوتی ہیں وہ زندگی کے نئے روپ کو آشکار کرنا چاہتا ہے، وہ انسانیت اور اس کی اقدار سے آگاہ ہوتا ہے جس کے نتیجے میں اسے وہ مقام حاصل ہوتا ہے کہ آسمانوں کی رفتار بھی اس کی مرضی کے تابع ہو جاتی ہے۔

غلام افراد اور قوموں کا ایک المیہ یہ بھی ہوتا ہے کہ وہ اپنی کوتاہی عمل کا الزام تقدیر کے سر تھوپ کر مطمئن ہو جاتے ہیں۔ اقبال ”نفسیات غلامی“ کا تجزیہ کرتے ہوئے بتاتے ہیں کہ دور غلامی میں پیدا ہونے والے دانشور، علماء، حکما، شاعر عام طور سے افراد کی باغیانہ صلاحیتوں کو کچلنے کا فریضہ انجام دیتے ہیں اور انھیں ذوق عمل سے محرومی کا سبق پڑھاتے ہیں تاکہ شیروں کی بہادری قصہ ماضی بن جائے:

بہتر ہے کہ شیروں کو سکھا دیں رم آہو

باقی ندر ہے شیر کی شیری کا فسانہ ۱

اسی عنوان سے ایک اور نظم میں ان کا لہجہ زیادہ شدید ہے جہاں انھوں نے استبدادی قوتوں کا شریک بننے والوں کی لیڈری کو ”قوم کے حق میں لعنت“ قرار دیا ہے۔ اس لیے ان کے خیال میں افراد قوم کو لیڈرشپ کی جانب دیکھنے کی بجائے اپنے باطن کی جانب نگاہ کرنا ہوگی اور اپنے اندر وہ صفات پیدا کرنا ہوں گی جو انھیں مضبوط اور مستحکم کردار بنادیں، اس مختصر حصہ نظم میں اہل کشمیر کے نام اقبال کا یہ پیغام بھی بڑا واضح ہے ان کے خیال میں کشمیر کی شب تار غلامی کو سحر آشنا کرنے کے لیے ضروری ہے کہ:

۱۔ تصور تقدیر کو بدلا جائے۔ تقدیر پر تکیہ کر کے بیٹھ رہنا اقبال کے خیال میں ایسا گناہ ہے جسے فطرت کبھی معاف نہیں کرتی

خبر نہیں کیا ہے نام اس کا خدا فریبی کہ خود فریبی

عمل سے فارغ ہوا مسلمان بنا کے تقدیر کا بہانہ ۵

زندہ قوموں کی نشانی یہی ہے کہ وہ اپنی تقدیر کو خود پیدا کرتی ہیں اور ان کے عمل میں اخلاص اور مروت دکھائی دیتے ہیں اپنی تقدیر خود بنانے والوں سے اگر قومی سفر میں کچھ غلطیاں بھی سرزد ہو جائیں تو فطرت انھیں بھی معاف کر دیتی ہے وہ زمانے میں شمشیر برہنہ کی طرح ہوتے ہیں جن کے سامنے آنکھ اٹھانا ناممکن نہیں رہتا

نشان یہی ہے زمانے میں زندہ قوموں کا کہ صبح و شام بدلتی ہیں ان کی تقدیریں

کمال صدق و مروت ہے زندگی ان کی معاف کرتی ہے فطرت بھی ان کی تقصیریں

قلندرانہ ادائیں سکندرانہ جلال یہ امتیں ہیں جہاں میں برہنہ شمشیریں ۹

۲۔ دوسری اہم شے جس کی طرف اقبال نے توجہ دلائی ہے وہ تعلیم ہے اقبال کہتے ہیں کہ مشرق کی زندگی میں بالعموم ایک جمود

طاری ہے جب کہ مغرب میں زندگی کی رفتار تیز تر ہے یہاں زندگی زمانوں آگے نہیں بڑھتی وہاں لحد لحد زندگی تغیر پذیر ہے یہاں کے تصورات

حیات میں ساحرانہ فریب کاری آچکی ہے۔ یہاں کی تعلیم مولے تو پیدا کر سکتی ہے اس سے شاہباز جنم نہیں لے سکتے۔ یہاں وہ مدرسے نہیں ہیں

جن میں جنید جیسے دل اور غزالی و رازی جیسی نگاہیں دکھائی دیتی ہوں اس لیے اس تعلیم کو بدلنا ہوگا ایسی تعلیم کی بنا ڈالنا ہوگی جو زمانے کے ساتھ

سمجھوتے کی بجائے خودی کو کشف کرنے والی ہو

چہ کا فرانہ قمار حیات می بازی

کہ بازمانہ بسازی و بخودنی سازی ۱۰

۳۔ تصور تقدیر اور تعلیم کی تصحیح کے ساتھ زندگی میں ساحل کی تمنا کو کشمکش پر قربان کرنا ہوگا جس پر آج کشمیری عمل پیرا ہیں۔ زندگی

راحت ساحل کا نہیں بلکہ کشاکش بحر اور کوہ و دشت میں جولانی کا نام ہے۔ اقبال نے جاوید نامہ میں کشمیر ہی کے پس منظر میں بات کرتے ہوئے زیارت امیر کبیر سید علی ہمدانی و ملا طاہر غنی کشمیری کے زیر عنوان جو دل گداز مکالمہ تحریر کیا ہے اس میں کہتے ہیں کہ کشمیر کے حالات پر میرادل سپند کی طرح تڑپتا ہے اور میری روح پکار اٹھتی ہے کہ یہ خوب صورت قوم جو زیر یک بھی ہے، دڑاک بھی اور ہنرمند بھی ہے آج اپنے ہی خون میں ڈوبی ہوئی ہے اس کے محنت کش کا ہاتھ دوسروں کے ہاتھ مضبوط کر رہا ہے اس کی ندی کی مچھلی دوسروں کے کانٹے میں گرفتار ہے۔ دنیا آگے کی سمت بڑھ رہی ہے لیکن کشمیریوں کا کاروان حیات خام اور غیر ترقی یافتہ ہے۔ جب کہ کشمیر وہ خطہ ہے کہ جہاں بہاروں میں پتھر بھی موتی اگلے ہیں جہاں کی خاک طوفان رنگ اٹھاتی ہے جس کی وادیوں میں بادلوں کے غول دھکی ہوئی روٹی کی طرح اڑتے پھرتے ہیں یہاں کے پہاڑوں، دریاؤں اور غروب ہوتے سورج میں جمال خدا بے نقاب دکھائی دیتا ہے..... یہ حسین مناظر دکھاتے دکھاتے شاعر ٹمکین ہو جاتا ہے اور اس کا دل پکار اٹھتا ہے کہ یہ مناظر تو صدیوں سے اپنا حسن بکھیر رہے ہیں لیکن اہل کشمیر کی زندگی میں کوئی تبدیلی پیدا نہیں ہو رہی پھولوں کو کھلتے اور مرجھاتے عمریں گزر گئیں لیکن یہاں کوئی دوسرا شہاب الدین پیدا نہیں ہوا..... اس کے ساتھ ہی ان کا دکھا ہوا دل باد صبا سے کہتا ہے:

باد صبا اگر بہ جنیوا گزر کنی حرنی زما بہ مجلس اقوم باز گوی
دہقان و کشت و جوی و خیابان فروختند قومی فروختند و چہ ارزان فروختند!۱۲

یہ اشارہ ہے ۱۶/ مارچ ۱۸۴۶ء کو طے پانے والے غیر انسانی بیچ نامہ امرتسر کی طرف جس کی رو سے انگریزوں نے دریائے سندھ کے مشرق اور دریائے راوی کے مغرب کے تمام علاقے، ریاست جموں و کشمیر، یہاں بسنے والے انسان، حیوان چند پرند سب کو چھتر لاکھ روپے کے عوض گلاب سنگھ کے ہاتھ بیچ دیا۔ (ایک کشمیری کی قیمت دس روپے بھی نہیں لگائی گئی) اس معاہدے کو بجا طور پر دو ڈاکوؤں کے درمیان خرید و فروخت کہا گیا ہے ۱۱۳ پی اس خوب صورت نظم میں اقبال نے کشمیر کی جھیل ولر کی دو موجدوں کی تخیلاتی گفتگو کو بڑے شاعرانہ حسن کے ساتھ پیش کیا ہے ایک موج دوسری سے کہتی ہے ہم میں سے جنم لینے والی پرانی ندی تو ہر لہر پتھروں اور پہاڑوں سے نکلتی ہے یہاں تک کہ پہاڑوں میں بھی راستہ تلاش کر لیتی ہے اور دریاؤں کو جنم دیتی ہے جو انسانوں کے لیے محشر برپا کر دیتے ہیں پھر ہم کیوں جھیل کے اندر آجس ہی میں متلاطم رہیں..... آ کہ ہم ساحل سے نکلنا جانیں ساحل کے اندر محدود رہنا غلطی ہے زندگی کوہ و دشت میں جولانیاں دکھانے کا نام ہے مبارک ہے وہ موج جو ساحل سے آگے گزر گئی

زندگی جولان میان کوہ و دشت

اے خنک موجی کہ از ساحل گزشت!۱۳

گویا اقبال اہل کشمیر کو یہ پیغام دے رہے ہیں کہ زندگی محض روز و شب کا سلسلہ نہیں بلکہ دل کی حرارت کو شراروں میں بدل دینے کا نام ہے مبارک ہے وہ جو اس نکتے کو پالے جو اس نکتے کو پالیتا ہے آسمان پہ ابھرتا سورج بھی اس کے تابع ہو جاتا ہے۔

اگر آتش دل شراری بگیری

توان کرد زیر فلک آفتابی!۱۴

اس کے ساتھ ہی قوم میں وہ قوت عمل پیدا ہوتی ہے جو اسے خانقاہوں سے نکل کر رسم شہیری ادا کرنے پر آمادہ کرتی ہے اور قوم رہبانیت یا ترک دنیا کے موت آفرین نظریے سے نکل کر شیاطین ملوکیت کی آنکھوں میں آنکھیں ڈالنے کے قابل ہو جاتی ہے۔

یہ تینوں خصوصیات خودی کی تعمیر سے وابستہ ہیں۔ خودی خود آگاہی کا دوسرا نام ہے اور بقول اقبال عارف و عامی خودی سے بیگانہ ہیں اس لیے اقبال ان روجوں کو جنہیں غلامی نے مضطرب کر دیا ہے سینہ بے سوز میں خودی کا مقام ڈھونڈنے کی دعوت دیتے ہیں۔

اقبال کہتے ہیں کہ میں تجھے خودی کا پیغام دے کر تیرے سینے میں قیامتیں آباد کرنا چاہتا ہوں۔ یہی قیامتیں تجھے نئی صبح کا پیغام دینے والی ہیں.....

اقبال کا یہ تجزیہ بیسویں صدی کی چوتھی دہائی میں پیش کیا گیا لیکن اقبال نے غلامی سے نجات کے لیے جس راہ عمل کی نشان دہی کی ہے وہ صرف کشمیر یوں ہی کے لیے نہیں بلکہ دنیا کی کسی بھی مظلوم قوم کے لیے چراغ راہ کا کام دینے والی ہے۔ خاص طور سے کشمیر کے لیے اقبال اس جانب بھی اشارہ کر چکے ہیں کہ کشمیر سدا غلام نہیں رہ سکتا اسے اک دن آزاد ہونا ہے اور اب وہ دن زیادہ دور نہیں ہے.....

آج صورت حال بہت کچھ تبدیل ہو چکی ہیکشمیری اپنی تقدیر بدلنے کے لیے بیدار ہو چکے ہیں ۱۹۹۰ سے کشمیر میں جو چراغ حریت روشن ہوا ہے اس پر اب تک ان گنت پروانے نثار ہو چکے ہیں۔ وہاں دخیل افواج کے ظلم و ستم کا اندازہ اس بات سے لگایا جاسکتا ہے کہ امریکی سٹیٹ ڈیپارٹمنٹ کی رپورٹ برائے انسانی حقوق کے مطابق وہاں دخیل افواج ہی نہیں بلکہ ان کے اشاروں پر جرات پانے والوں نے بھی نہتے کشمیریوں کے ساتھ قتل و غارتگری، آتش زنی اور آبروریزی ایسے جرائم کا سلسلہ شروع کر رکھا ہے ۱۶۔ کشمیری بڑے حوصلے کے ساتھ اپنی بقا اور آزادی کی جنگ لڑ رہے ہیں۔ کشمیر کی آتش چنار لہورنگ ہے، کشمیر سے متعلق اقوام متحدہ کی قراردادیں ہنوز کسی عملی نتیجے سے ہم کنار نہیں ہو سکی ہیں۔ مہذب دنیا اور عالمی ضمیر کو اقبال پکار پکار کر: ”چشم بروی او کشاباز بخویشتن نگر“ کے ا پیغام دے رہے ہیں.....

آج وہ کشمیر ہے محکوم و مجبور و فقیر
کل جسے اہل نظر کہتے تھے ایران صغیر
کہہ رہا ہے داستاں بے دردی ایام کی
کوہ کے دامن میں وہ غم خانہ دہقان پیر
آہ یہ قوم نجیب و چرب دست و تر دماغ
ہے کہاں روز مکافات اے خدائے دیر گیر!۱۸

حواشی و حوالہ جات

- ۱۔ تم گلی زخیابان جنت کشمیر
دل از حریم حجاز و نواز شیراز است
اقبال پیام مشرق لاہور: شیخ غلام علی اینڈ سنز۔ ن، مشمولہ کلیات اقبال فارسی ص ۸۷/۳۳۸
- ۲۔ بریشم قبا خواجه از محنت او
نصیب تنش جامہء تارتاری
اقبال پیام مشرق محولہ بالا ص ۱۱۶/۲۸۶

- سرما کی ہواؤں میں ہے عریاں بدن اس کا
 دیتا ہے ہنرجس کا امیروں کو دو شالہ
 اقبال ارمنغان حجاز لاہور: شیخ غلام علی اینڈ سنز۔ ن، مشمولہ کلیات اقبال اردو ص ۶۸۷/۴۵
- ۳۔ اقبال ارمنغان حجاز محولہ بالا، جاے مذکور
- ۴۔ ایضاً ص ۶۸۳
- ۵۔ ایضاً ص ۶۷۲
- ۶۔ ایضاً ص ۶۰۲
- ۷۔ ہوا گر قوت فرعون کی در پردہ مرید
 قوم کے حق میں ہے لعنت وہ کلیم الہی
 اقبال ضرب کلیم مشمولہ کلیات اقبال اردو محولہ بالا ص ۶۲۰/۱۵۸
- ۸۔ اقبال ارمنغان حجاز مشمولہ کلیات اقبال اردو محولہ بالا ص ۶۸۷/۴۵
- ۹۔ ایضاً ص ۶۸۵/۴۳
- ۱۰۔ ایضاً ص ۶۸۵/۴۳
- ۱۱۔ عمر با گل رخت بر بست و کشاد
 خاک ما دیگر شہاب الدین نزاہ
 اقبال جاوید نامہ لاہور: شیخ غلام علی اینڈ سنز۔ ن، مشمولہ کلیات اقبال فارسی ص ۷۵۰/۱۶۲
- ۱۲۔ ایضاً ص ۷۵۰/۱۶۲
- ۱۳۔ غلام نبی خیال اقبال اور تحریک آزادی کشمیر لاہور: اقبال اکادمی پاکستان ۱۹۹۹ء ص ۲۱
- ۱۴۔ اقبال جاوید نامہ محولہ بالا ص ۷۵۴/۱۶۶
- ۱۵۔ اقبال ارمنغان حجاز محولہ بالا ص ۶۸۲/۴۰
- ۱۶۔ امریکی اسٹیٹ ڈیپارٹمنٹ کی رپورٹ برائے انسانی حقوق ۱۹۹۸ء مشمولہ، خولجہ تکمیل احمد مسئلہ کشمیر ایک تاریخی
 جائزہ لاہور: کلیہ علوم اسلامیہ و شرقیہ پنجاب یونیورسٹی ۱۹۹۹ء ص ۴۹
- ۱۷۔ اقبال نظم ”کشمیر“ مشمولہ پیام مشرق محولہ بالا ص ۳۰۳/۱۳۲
- ۱۸۔ اقبال ارمنغان حجاز محولہ بالا ص ۶۷۸/۳۶